

## مِلاکُ التَّوَوِیلِ (۱۳)

تالیف: ابو جعفر احمد بن ابراہیم بن الزبیر الغرناطی  
تلخیص و ترجمانی: ڈاکٹر صہیب بن عبدالغفار حسن

### سُورَةُ الْمَائِدَةِ

(۸۱) آیت ۶:

﴿وَلَيْتُمْ نِعْمَتَهُ عَلَيْكُمْ لَعَلَّكُمْ تَشْكُرُونَ ۝۶﴾

”اور تاکہ وہ تم پر اپنی نعمت کو تمام کر دے شاید کہ تم شکر ادا کر سکو۔“

اور سورۃ النحل کی آیت ۸۱ میں ارشاد فرمایا:

﴿كَذَلِكَ يُتِمُّ نِعْمَتَهُ عَلَيْكُمْ لَعَلَّكُمْ تُسْلِمُونَ ۝۸۱﴾

”اور اسی طرح وہ تم پر اپنی نعمت کو تمام کرتا ہے شاید کہ تم اسلام لے آؤ۔“

دونوں آیتوں میں بندوں پر اللہ تعالیٰ کی نعمتوں کے پورا ہونے کا ذکر ہے، لیکن جس چیز کی امید کی جا رہی

ہے وہ دونوں آیات میں مختلف ہے، تو اس کی کیا وجہ ہو سکتی ہے؟

جواباً عرض ہے (اور اللہ بہتر جانتے ہیں) کہ سورۃ المائدۃ میں اہل ایمان سے خطاب کر کے انہیں بتایا

جا رہا ہے کہ نماز سے پہلے طہارت حاصل کرنا واجب ہے، پھر طہارت یعنی وضو کا طریقہ بتایا گیا اور پھر اللہ کے اس

انعام کا ذکر کیا گیا کہ اگر پانی میسر نہ ہو تو تیمم کی اجازت ہے اور یہ تمام باتیں اللہ تعالیٰ کا شکر بجالانے کا تقاضا

کرتی ہیں۔ اسی لیے آیت کے آخر میں کہا گیا: ﴿لَعَلَّكُمْ تَشْكُرُونَ﴾۔ اور جہاں تک سورۃ النحل کی آیت کا

تعلق ہے تو یہ سورت سوائے آخری تین آیات کے ساری کی ساری نئی سورت ہے اور اس سورت میں زیادہ تر

کفار قریش اور ان کے ہمنوا اشخاص سے خطاب ہے۔ افتتاحی کلمات ہی دیکھ لیجیے: ﴿آتَىٰ أَمْرُ اللَّهِ فَلَا

تَسْتَعْجِلُوهُ ۝﴾ (آیت ۱) ”اللہ کا حکم آچکا ہے تو جلد بازی سے کام نہ لو“۔ یہ ان لوگوں سے خطاب ہے جو

قیامت کو جھٹلا رہے تھے اور یوں کفر کا ارتکاب کر رہے تھے پھر ارشاد فرمایا: ﴿سُبْحٰنَهُ وَتَعٰلٰی عَمَّا يُشْرِكُوْنَ ۝۱﴾

”وہ پاک ہے اور برتر ہے ان شرکیہ امور سے جو یہ کرتے ہیں“ — ایک قراءت کے اعتبار سے ”تُشْرِكُوْنَ“

(جو تم کرتے ہو) یعنی خطاب کے صیغے سے بھی وارد ہے — تو وضاحت ہوگئی کہ خطاب ان لوگوں سے ہے جو شکوک و شبہات میں مبتلا تھے۔

اب دیکھئے کہ اس کے بعد ان کے گمراہ عقائد کا کیسے بیان ہو رہا ہے۔ فرمایا: ﴿أَفَمَنْ يَخْلُقُ كَمَنْ لَا يَخْلُقُ أَفَلَا تَذَكَّرُونَ﴾ ﴿١٤﴾ ”تو کیا جو پیدا کرتا ہے وہ اس کی مانند ہو سکتا ہے جو پیدا نہیں کر سکتا“ کیا یہ لوگ نصیحت حاصل نہیں کرتے۔“ ﴿وَالَّذِينَ يَدْعُونَ مِنْ دُونِ اللَّهِ لَا يَخْلُقُونَ شَيْئًا وَهُمْ يُخْلَقُونَ﴾ ﴿٢٠﴾ ”اور جو لوگ اللہ کے سوا کسی اور کو پکارتے ہیں وہ کوئی ایک چیز بھی پیدا نہیں کر سکتے اور حال یہ ہے کہ وہ خود پیدا کیے گئے ہیں۔“ پھر ارشاد فرمایا: ﴿وَإِذَا قِيلَ لَهُمْ مَاذَا أَنْزَلَ رَبُّكُمْ قَالُوا آسَاطِيرُ الْأَوَّلِينَ﴾ ﴿٢٣﴾ ”اور جب ان سے کہا گیا کہ تمہارے رب نے کیا نازل فرمایا ہے تو کہتے ہیں کہ یہ تو انگوں کی کہانیاں ہیں۔“ پھر ارشاد فرمایا: ﴿قَدْ مَكَرَ الَّذِينَ مِنْ قَبْلِهِمْ فَاتَى اللَّهُ بُنْيَانَهُمْ مِنَ الْقَوَاعِدِ﴾ (النحل: ٢٦) ”ان سے پہلے لوگوں نے بھی مکر کیا تھا تو اللہ تعالیٰ نے ان (کے منصوبوں) کی عمارتوں کو جڑوں سے اُکھیڑ دیا تھا۔“ پھر فرمایا: ﴿إِنْ تَحْرِصْ عَلَىٰ هُدَاهُمْ فَإِنَّ اللَّهَ لَا يَهْدِي مَنْ يُضِلُّ وَمَا لَهُمْ مِنْ نَاصِرِينَ﴾ ﴿٢٤﴾ ”اگرچہ آپ ان کی ہدایت کے خواہش مند ہیں لیکن اللہ اسے ہدایت نہیں دیتا جسے اُس نے گمراہ کر دیا اور نہ ہی ایسے لوگوں کا کوئی مددگار ہوگا۔“ پھر ارشاد فرمایا: ﴿وَأَقْسَمُوا بِاللَّهِ جَهْدَ أَيْمَانِهِمْ لَا يَبْعَثُ اللَّهُ مِنْ يَمُوتٍ﴾ (النحل: ٣٨) ”اور وہ لوگ بڑی سخت قسمیں کھا کر کہتے ہیں کہ اللہ مردوں کو زندہ نہیں کرے گا۔“ اور پھر فرمایا: ﴿وَيَجْعَلُونَ لِلَّهِ مَا يَكْرَهُونَ﴾ (النحل: ٦٢) ”اور جو اپنے لیے ناپسند کرتے ہیں وہ اللہ کے لیے ثابت کرتے ہیں۔“

اگلی آیات میں اللہ تعالیٰ نے بندوں پر اپنی بہت سی نعمتوں کا ذکر کیا اور پھر فرمایا: ﴿وَيَعْبُدُونَ مِنْ دُونِ اللَّهِ مَا لَا يَمْلِكُ لَهُمْ رِزْقًا مِنَ السَّمَوَاتِ وَالْأَرْضِ شَيْئًا وَلَا يَسْتَطِيعُونَ﴾ ﴿٤٣﴾ ”اور وہ اللہ کے سوا ان کی عبادت کرتے ہیں جو آسمانوں اور زمین سے انہیں کچھ بھی تو روزی نہیں دے سکتے اور نہ کچھ قدرت رکھتے ہیں۔“ اور پھر سورۃ النحل میں اسی انداز میں اللہ تعالیٰ کی نعمتوں کا تذکرہ چلا آتا ہے یہاں تک کہ آیت ٨١ کے شروع میں ارشاد فرمایا: ﴿وَاللَّهُ جَعَلَ لَكُمْ مِمَّا خَلَقَ ظِلَالًا وَجَعَلَ لَكُمْ مِنَ الْجِبَالِ أَكْنَانًا وَجَعَلَ لَكُمْ سَرَابِيلَ تَقِيَكُمُ الْحَرَّ وَسَرَابِيلَ تَقِيَكُمُ بَأْسَكُمْ﴾ ﴿٤٤﴾ ”اور اللہ نے اپنی پیدا کردہ چیزوں میں سے تمہارے لیے سائے بنائے ہیں اور پہاڑوں میں تمہارے لیے غار بنائے ہیں اور تمہارے لیے ایسے لباس بنائے ہیں جو تمہیں گرمی سے بچاتے ہیں اور ایسے لباس (زرہیں) بنائے ہیں جو تمہیں بچاتے ہیں تمہاری لڑائی میں۔“ اور یہ سب تذکرہ ہے اللہ تعالیٰ کے ان عجیب عجیب انعامات کا جن میں سے کسی کی بھی نسبت کسی اور سے نہیں کی جاسکتی اور پھر آخر میں ارشاد فرمایا: ﴿كَذَلِكَ يُتِمُّ نِعْمَتَهُ عَلَيْكُمْ لَعَلَّكُمْ تُسْلِمُونَ﴾ ﴿٨١﴾ ”اور وہ اسی طرح اپنی نعمت تم پر تمام کر رہا ہے کہ تم فرمانبردار بن جاؤ۔“ یعنی دائرہ اسلام میں داخل ہو جاؤ کہ جس کے علاوہ آخرت میں کوئی اور چیز قبول نہ کی جائے گی۔

یہ سورت مکی سورت ہے اور جس مناسبت کا ہم نے ذکر کیا تھا وہ بالکل واضح ہے — اور جہاں تک سورۃ المائدۃ کی آیت کا تعلق ہے تو وہاں شروع سے خطاب اہل ایمان سے کیا گیا ہے ان کے علاوہ اور کوئی مخاطب نہیں رہا ہے۔ پہلے وہاں حلال اور حرام کا بیان کیا گیا، طہارت کا ذکر کیا گیا اور پھر پانی کی عدم دستیابی کی صورت میں تیمم کی رخصت کا، اور پھر ان سارے انعامات کے بعد یہ کہنا مناسب تھا کہ تمہیں اب شکر کی توفیق ہونی چاہیے: ﴿لَعَلَّكُمْ تَشْكُرُونَ﴾

تو معلوم ہوا کہ ہر دو آیات کا اختتام ایسے جملے سے ہوا ہے جو اپنی جگہ پر بالکل مناسب ہے، اور اگر اس کا الٹ کیا جاتا تو قطعاً مناسب نہ ہوتا۔ واللہ اعلم!

(۸۲) آیت ۹:

﴿وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ لَهُمْ مَغْفِرَةٌ وَأَجْرٌ عَظِيمٌ﴾ (۹)

”اللہ نے وعدہ کیا ہے ان لوگوں سے جو ایمان لائے اور جنہوں نے نیک اعمال کیے، ان کے لیے مغفرت ہے اور بہت بڑا اجر ہے۔“

اور سورۃ الفتح کی آیت ۲۹ میں ارشاد فرمایا:

﴿وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةٌ وَأَجْرًا عَظِيمًا﴾ (۲۹)

”اللہ نے وعدہ کیا ہے ان لوگوں سے جو ان میں ایمان لائے اور جنہوں نے نیک اعمال کیے مغفرت کا اور اجر عظیم کا۔“

اس آیت میں ”مِنْهُمْ“ کا اضافہ ہے اور اس کے بالمقابل سورۃ المائدۃ کی آیت میں نہ ہی مخاطب کے لحاظ سے ”مِنْكُمْ“ کہا گیا اور نہ ہی غائب کے اعتبار سے ”مِنْهُمْ“ کہا گیا، اور دوسرے یہ کہ ”وَعَدَ“ کے بعد صراحتاً مفعول لانے کے بجائے پورا جملہ لایا گیا (یعنی لَهُمْ مَغْفِرَةٌ وَأَجْرٌ عَظِيمٌ) اور پھر یہاں بشارتِ عمومی ہے، کسی خاص گروہ کا ذکر نہیں ہے۔ تو آخر ایسا کیوں ہے؟

جواباً گزارش ہے کہ سورۃ المائدۃ میں پہلے دو مسائل بیان ہوئے جن میں خطاب صرف اہل ایمان سے ہے:

(۱) ﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ ..... لَعَلَّكُمْ تَشْكُرُونَ﴾ (۶)

(۲) ﴿يَا أَيُّهَا الَّذِينَ آمَنُوا كُونُوا قَوِّمِينَ بِالْقِسْطِ شُهَدَاءَ لِلَّهِ .....﴾ (آیت ۷)

اور ان دونوں آیتوں کے درمیان ان پر اللہ کی نعمت اور ان کے عہد و میثاق کی یاد دہانی کرائی گئی: ﴿وَاذْكُرُوا نِعْمَةَ اللَّهِ عَلَيْكُمْ وَمِيثَاقَهُ الَّذِي وَاثَقَكُمْ بِهِ﴾ اور اس سارے بیان میں اہل ایمان کے سوا اور کسی کا ذکر نہیں لایا گیا، اس لیے یہاں کسی خاص گروہ کا خصوصی تذکرہ کا موقع محل نہ تھا، اسی لیے عمومی انداز اختیار کیا گیا۔ وَعَدَ کا صریحاً مفعول بھی نہیں لایا گیا بلکہ اس کی جگہ پورا جملہ لایا گیا: ﴿لَهُمْ مَغْفِرَةٌ وَأَجْرٌ عَظِيمٌ﴾ اور ”لَهُمْ“ کہہ کر ان کے اس حق کا بھی بیان ہو گیا جس کا تعلق مغفرت اور اجر عظیم سے ہے۔

اور جہاں تک سورۃ الفتح کی آیت کا تعلق ہے تو اس سے پہلے اہل ایمان کی ایک تمثیل بیان کی گئی ہے جس کا تذکرہ تورات اور انجیل میں بھی موجود ہے اور اس تمثیل میں ان کا یہ وصف بیان ہوا: ﴿أَشِدَّاءُ عَلَى الْكُفَّارِ رُحَمَاءُ بَيْنَهُمْ﴾ ”وہ کافروں پر سخت ہیں، آپس میں رحم دل ہیں“۔ اور تمثیل میں ایک کونپل کا ذکر ہوا جو پھل پھول کرتی اور درخت کی شکل اختیار کر لیتی ہے جسے دیکھ دیکھ کر کسان خوش ہوتے ہیں۔ اور اسی طرح اہل ایمان کا یہ گروہ بھی بڑھ کر ایک تن اور درخت کی شکل اختیار کر چکا ہے کہ جنہیں دیکھ دیکھ کر کفار غیظ و غضب کا شکار ہونے لگتے ہیں: ﴿يُعِجِبُ الزُّرَّاعَ لِيَغِيظَ بِهِمُ الْكُفَّارَ ط﴾۔ یہ ان لوگوں کی تمثیل بیان ہوئی ہے کہ جو نبی اکرم ﷺ ہی کے زمانے کے لوگ تھے اور ان میں وہ لوگ بھی چھپے ہوئے تھے جن کا نفاق ڈھکا چھپا نہ تھا۔ یہ لوگ بظاہر ایمان کا دعویٰ کرتے تھے لیکن باطنی طور پر کافر تھے تو ایسے لوگوں کے بارے میں ارشاد فرمایا:

﴿وَإِذَا جَاءُوكُمْ قَالُوا آمَنَّا وَقَدْ دَخَلُوا بِالْكُفْرِ وَهُمْ قَدْ خَرَجُوا بِهِ ط﴾ (المائدة: ۶۱)

”اور جب یہ لوگ تمہارے پاس آتے ہیں تو کہتے ہیں ہم ایمان لائے، حالانکہ وہ کفر کے ساتھ داخل ہوئے تھے اور کفر کے ساتھ ہی باہر نکلے۔“

انہی کے بارے میں اللہ تعالیٰ نے فرمایا:

﴿وَيَحْلِفُونَ بِاللَّهِ إِنَّهُمْ لَمِنكُمْ ط وَمَا هُمْ مِّنكُمْ .....﴾ (التوبة: ۵۶)

”اور وہ لوگ اللہ کی قسم کھا کر کہتے ہیں کہ وہ تم میں سے ہیں، حالانکہ وہ تم میں سے نہیں ہیں.....“

اللہ تعالیٰ نے ان کے حالات کھول کھول کر سنا دیے اور نبی اکرم ﷺ کو اور تمام مومنین کو ان سے بچنے کی تاکید فرمائی: ﴿وَلَا تُطِعِ الْكُفْرِينَ وَالْمُنَافِقِينَ﴾ (الاحزاب: ۴۸) ”اور کفار اور منافقین کی اطاعت نہ کرنا“۔ اور پھر ﴿وَالَّذِينَ مَعَهُ﴾ میں یہ لوگ اس لیے شامل ہو گئے کہ وہ بظاہر ایمان کا دعویٰ کیا کرتے تھے اور اسی لیے سورۃ الفتح کی آیت میں ”مِنْهُمْ“ کا اضافہ کیا گیا یعنی ان تمام لوگوں میں سے یہ وعدہ الہی ان لوگوں کے ساتھ خاص ہے جو ایمان لائے اور جنہوں نے نیک اعمال کیے۔ فرمایا: ﴿وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ﴾۔ ”مِنْ“ تبعیض کے لیے ہے، یعنی تمام لوگ مراد نہیں، بلکہ ان میں سے کچھ لوگ مراد ہیں۔

ایک دفعہ پھر سورۃ المائدۃ کی آیت کو جانچ لیں۔ وہاں ﴿يَا أَيُّهَا الَّذِينَ آمَنُوا﴾ کہہ کر صرف ایمان والوں سے خطاب کیا جا رہا ہے، جب کہ ﴿وَالَّذِينَ مَعَهُ﴾ (الفتح: ۲۹) میں ”مَعَ“ کا لفظ ان تمام لوگوں کو شامل ہے جو سچا ایمان رکھتے تھے یا صرف ایمان کا دعویٰ کرتے تھے، یعنی ظاہر میں تو ایک جیسے نظر آتے تھے لیکن باطن مختلف تھے۔ اور یہ بات قیامت کے دن منافقین کے اس قول سے بھی ظاہر ہوتی ہے جو وہ مومنوں کو مخاطب کر کے کہیں گے: ﴿أَلَمْ نَكُنْ مَعَكُمْ ط﴾ ”کیا ہم تمہارے ساتھ نہ تھے؟“ جس کے جواب میں مومن کہیں گے: ﴿بَلَى﴾ یعنی تم ہمارے ساتھ تھے لیکن تم مخلص نہ تھے اور یہ بات ان کے اس قول سے ظاہر ہوتی ہے جب وہ کہیں گے: ﴿وَلَكِنَّكُمْ فَتَنَّا أَنْفُسَكُمْ﴾ (الحديد: ۱۴) ”لیکن تم نے اپنے آپ کو فتنے میں ڈالے رکھا“۔ ظاہر میں ان

کی معیت کا انکار نہیں کیا جا رہا، لیکن سورۃ الفتح کی آیت میں ”مِنْهُمْ“ کہہ کر اس بات کو واضح کر دیا گیا کہ اللہ تعالیٰ نے ان تمام لوگوں میں سے ایمان والوں (یعنی دل سے ایمان لانے والوں) سے وعدہ کیا ہے کہ وہ ان کی مغفرت فرمائے گا اور انہیں اجرِ عظیم عطا فرمائے گا۔ اور سورۃ المائدۃ میں صرف اہل ایمان کا ذکر ہے جن کا ظاہر اور باطن یکساں تھا، اس لیے وہاں ”مِنْهُمْ“ کے ذکر کی ضرورت نہ تھی، اور اس لحاظ سے دونوں آیتیں اپنے اپنے محل میں سیاق و سباق کے ساتھ مناسبت رکھتی ہیں۔

(۸۳) آیت ۱۳:

﴿فَبِمَا نَقَضْتُمْ مِيثَاقَهُمْ لَعْنَهُمْ وَجَعَلْنَا قُلُوبَهُمْ قَاسِيَةً يُحَرِّفُونَ الْكَلِمَ عَنْ مَوَاضِعِهِ ۗ وَنَسُوا حَظًّا مِمَّا ذُكِّرُوا بِهِ ۗ﴾

”ان کی عہد شکنی کی بنا پر ہم نے ان پر لعنت بھیجی اور ان کے دلوں کو سخت بنا دیا۔ یہ لوگ کلمات کو ان کی جگہ سے بدل دیا کرتے تھے اور جو کچھ نصیحت انہیں کی گئی تھی اس کا ایک حصہ بھلا بیٹھے تھے۔“

پھر آیت ۳۱ میں ارشاد فرمایا:

﴿سَمْعُونَ لِلْكَذِبِ سَمْعُونَ لِقَوْمٍ آخِرِينَ ۗ لَمْ يَأْتُوكَ ۗ يُحَرِّفُونَ الْكَلِمَ مِنْ بَعْدِ مَوَاضِعِهِ ۗ﴾

”(اور ان یہودیوں میں سے) وہ ہیں جو جھوٹی باتوں کو کان لگا کر سنتے ہیں، ان لوگوں کے لیے جاسوسی کرتے ہیں جو اب تک آپ کے پاس نہیں آئے، اور کلمات کو بدل دیتے ہیں ان کی جگہوں کے بعد۔“

یہاں یہ سوال پیدا ہوتا ہے کہ پہلی آیت میں ”عَنْ مَوَاضِعِهِ“ کہا گیا اور دوسری آیت میں ”مِنْ بَعْدِ مَوَاضِعِهِ“ کہا گیا، تو اس فرق کی کیا وجہ ہے؟

جواباً ہم یہ کہیں گے (واللہ اعلم) کہ پہلی آیت میں بنی اسرائیل کے اُن کفار کا تذکرہ ہے جو پہلے گزر چکے تھے۔ اللہ تعالیٰ نے مندرجہ ذیل آیات میں ان سے عہد و پیمانہ لینے اور پھر ان کے کفر کرنے کا تذکرہ یوں کیا ہے:

﴿وَلَقَدْ أَخَذَ اللَّهُ مِيثَاقَ بَنِي إِسْرَائِيلَ وَبَعَثْنَا مِنْهُمُ اثْنَيْ عَشَرَ نَقِيبًا ۗ﴾ ”اور اللہ تعالیٰ نے بنی اسرائیل سے عہد و پیمانہ لیا اور ان میں بارہ سرداروں کو بھیجا۔“ اور پھر اس بات کا تذکرہ کیا کہ اگر وہ نماز قائم کریں گے، زکوٰۃ دیں گے، رسولوں پر ایمان لائیں گے، ان کے ساتھ کھڑے رہیں گے تو انہیں اللہ تعالیٰ کی معیت حاصل ہوگی، اللہ تعالیٰ انہیں برائیوں سے دور رکھیں گے۔ لیکن انہوں نے اپنے عہد کو توڑا، انبیاء کو قتل کیا، اللہ کے کلام میں تحریف کی تو پھر اللہ تعالیٰ نے ان کے دلوں کو سخت بنا دیا، داؤد اور عیسیٰ علیہما السلام کی زبان پر ان کے لیے لعنت روارکھی گئی، اور آیت کے آخر میں انہی لوگوں کے بارے میں کہا گیا: ﴿فَمَنْ كَفَرَ بَعْدَ ذَلِكَ مِنْكُمْ فَقَدْ ضَلَّ سَوَاءَ السَّبِيلِ ۗ﴾ (المائدۃ) ”اور پھر جو (اس عہد و پیمانہ) کے بعد بھی تم میں سے انکار کرے گا تو وہ سیدھے راستے سے بھٹک گیا۔“ لیکن دوسری آیت میں نبی اکرم صلی اللہ علیہ وسلم کے زمانے کے لوگوں کا تذکرہ ہے، اللہ کے رسول صلی اللہ علیہ وسلم کو

تسلی دی جا رہی ہے کہ ان کی باتوں سے وہ آزرده نہ ہوں اور جو کچھ وہ ان کے ساتھ کر رہے ہیں وہ ازل میں ان کی تقدیر میں لکھا جا چکا تھا اور ان لوگوں نے اپنے سے پہلے لوگوں کی صرف پیروی کی ہے۔ فرمایا: ﴿يَأْتِيهَا الرَّسُولُ لَا يَحْزُنُكَ الَّذِينَ يُسَارِعُونَ فِي الْكُفْرِ مِنَ الَّذِينَ قَالُوا آمَنَّا بِأَفْوَاهِهِمْ﴾ (المائدة: ۴۱) ”اے رسول (ﷺ)! آپ کو غمزدہ نہ کریں وہ لوگ جو کفر میں پیش قدمی کیے چلے جا رہے ہیں اور یہ ان لوگوں میں سے ہیں جنہوں نے صرف زبان سے ایمان کا دعویٰ کیا تھا“۔ اور انہی لوگوں کا یہ وصف بھی بیان ہوا: ﴿وَإِذَا جَاءَ وَكُمُ قَالُوا آمَنَّا﴾ (المائدة: ۶۱) ”اور جب تمہارے پاس آتے ہیں تو کہتے ہیں ہم ایمان لائے“۔ تو یہاں خلف (بعد میں آنے والوں) کا حال بیان کیا جا رہا ہے اور آیت ۱۳ میں ان کے سلف (پہلے والوں) کا تذکرہ تھا۔ سلف نے چونکہ خود اپنے ہاتھوں سے آیات میں تحریف کی تھی انہیں بدلاتھا اس لیے مناسب تھا کہ ان کے بارے میں کہا جاتا: ﴿يُحَرِّفُونَ الْكَلِمَ عَنْ مَوَاضِعِهِ﴾ ”وہ کلمات کو ان کی جگہوں سے تبدیل کرتے تھے“۔ مطلب یہ ہے کہ یہ ان کا اپنا فعل تھا۔ ان سے پہلے کسی نے ایسی جسارت نہیں کی تھی۔ اب آئیے خلف کی طرف یعنی وہ یہودی جو رسول اللہ ﷺ کے زمانہ میں تھے ان کا جرم صرف یہی نہ تھا کہ انہوں نے پہلے والوں کی تحریف کو برقرار رکھا بلکہ ایک مزید جرم کا بھی ارتکاب کیا اور وہ یہ کہ رسول اللہ ﷺ کو دیکھنے اور پرکھنے کے باوجود ان کا انکار کیا۔

اللہ کے رسول ﷺ کا سابقہ ان کے سلف کے ساتھ تو نہیں ہوا تھا بلکہ اپنے معاصر لوگوں کے ساتھ ہوا تھا۔ اگر ان کے سلف تحریف اور بدعت کے مرتکب ہوئے تھے تو خلف تحریف کے ساتھ ساتھ ان کی تقلید اور اتباع بھی کر رہے تھے اور چونکہ یہ لوگ بعد میں آئے تھے اس لیے ان کی تحریف کے تذکرے میں ﴿مِنْ بَعْدِ مَوَاضِعِهِ﴾ کا لانا مناسب تھا اور پہلے والوں کے لیے ﴿عَنْ مَوَاضِعِهِ﴾ کہہ کر ان کے حال کا تذکرہ ہی مناسب تھا اور اللہ سبحانہ و تعالیٰ بہتر جانتے ہیں۔

## (۸۲) آیت ۱۵:

﴿يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِمَّا كُنْتُمْ تُخْفُونَ مِنَ الْكِتَابِ وَيَعْفُو عَنْ كَثِيرٍ﴾

”اے اہل کتاب! تمہارے پاس ہمارا رسول آچکا ہے جو تمہارے لیے وہ بہت سی باتیں کھول کھول کر بیان کرتا ہے جو تم کتاب میں سے چھپایا کرتے تھے اور بہت سی باتوں سے درگزر کرتا ہے۔“

اور پھر آیت ۱۹ میں ارشاد فرمایا:

﴿يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ عَلَى فَتْرَةٍ مِّنَ الرَّسُلِ أَنْ تَقُولُوا مَا جَاءَنَا مِنْ بَشِيرٍ وَلَا نَذِيرٍ فَقَدْ جَاءَكُمْ بَشِيرٌ وَنَذِيرٌ﴾

”اے اہل کتاب! تمہارے پاس ہمارا رسول آچکا ہے (پچھلے) رسولوں سے ایک وقفہ کے بعد جو تمہیں

کھول کھول کر بیان کرتا ہے تاکہ کہیں تم یہ نہ کہو کہ ہمارے پاس نہ کوئی خوشخبری دینے والا آیا اور نہ خبردار کرنے والا تو اب (دیکھ لو) کہ تمہارے پاس خوشخبری دینے والا اور خبردار کرنے والا آ گیا ہے۔“

سوال کرنے والا کہہ سکتا ہے کہ دونوں آیتوں میں بنی اسرائیل سے خطاب ہے مقصد بھی ایک ہی ہے کہ انہیں یاد دہانی کرائی جائے انہیں ڈانٹا جائے کہ انہوں نے اللہ کے احکام سے بے پروائی کی اور جس راستے پر انہیں چلنے کی ہدایت دی گئی تھی اس سے وہ ہٹتے گئے پھر ان کے بارے میں کہا گیا: ﴿فَلَمَّا جَاءَهُمْ مَا عَرَفُوا كَفَرُوا بِهِ﴾ (البقرة: ۸۹) ”جب ان کے پاس وہ کچھ آیا جسے وہ پہچانتے تھے تو انہوں نے اس کا انکار کیا۔“ تو پھر ان دونوں آیتوں کے درمیان اختلاف کی کیا وجہ ہے؟

جواباً عرض ہے کہ پہلے تو بطور تمہید یہ کہا گیا تھا: ﴿وَلَقَدْ أَخَذَ اللَّهُ مِيثَاقَ بَنِي إِسْرَائِيلَ وَبَعَثْنَا مِنْهُمُ اثْنَيْ عَشَرَ نَقِيبًا﴾ (آیت ۱۲) ”اور جب اللہ نے بنی اسرائیل سے عہد و پیمانہ لیا اور ان میں بارہ سرداروں کو بھیجا۔“ اور پھر انہیں بتایا گیا کہ ایک نبی آنے والا ہے اس کی پہچان بھی کرائی گئی اور ان سے عہد لیا گیا کہ وہ اس پر ایمان لائیں گے۔ انہیں تاکیداً کہا گیا کہ وہ اس پر ایمان لائیں گے اور اس کی نصرت کریں گے: ﴿لَتُؤْمِنُنَّ بِهِ وَتَنْصُرُونَهُ﴾ (آل عمران: ۸۱) اور یہ بھی بتایا گیا کہ اگر وہ اپنے عہد کی پاسداری کریں گے تو اللہ تعالیٰ ان کی خطاؤں سے درگزر کریں گے اور انہیں ایسی جنتوں میں داخل کریں گے جن کے نیچے نہریں بہتی ہوں گی: ﴿لَا كُفْرَانَ عَنْكُمْ سِيَّاتِكُمْ وَلَا دُخْلَنَّكُمْ جَنَّتِ تَجْرِي مِنْ تَحْتِهَا الْأَنْهَارُ﴾۔ انہوں نے اپنے اقرار کا برملا اظہار کیا: ﴿قَالُوا أَقْرَبْنَا﴾ لیکن انہوں نے اپنے عہد کو توڑا، تحریف کی اللہ کی آیات کو چھپایا، نتیجتاً ان پر لعنت بھیجی گئی اور ان کے دل سخت بنا دیے گئے۔ ارشاد فرمایا: ﴿فِيمَا نَقَضِهِمْ مِيثَاقَهُمْ لَعْنَهُمْ وَجَعَلْنَا قُلُوبَهُمْ قَاسِيَةً﴾ (المائدة: ۱۳) اور پھر ان آیات کے تناظر میں اس آیت کا نزول ہونا مناسب تھا: ﴿يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِمَّا كُنْتُمْ تُخْفُونَ مِنَ الْكِتَابِ﴾ اور اس تفصیل سے اس آیت کی مناسبت بالکل واضح ہوگئی۔

اب رہی دوسری آیت تو اس سے پہلے نصاریٰ کے ان عقائد کا ذکر ہے جو وہ مسیح علیہ السلام کے بارے میں رکھتے تھے۔ ایک قول تو اسی سورت کی آیت ۷۲ میں بیان ہوا:

﴿لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ﴾ (المائدة: ۷۲)

”ان لوگوں نے کفر کیا جنہوں نے یہ کہا کہ بے شک اللہ ہی مسیح ابن مریم ہے۔“

اور پھر اللہ تعالیٰ نے مسیح علیہ السلام کی عبودیت کا حال بیان کیا کہ باقی تمام مخلوقات کی طرح وہ بھی اللہ تعالیٰ کے قبضہ و قدرت میں ہیں۔ ارشاد فرمایا:

﴿قُلْ فَمَنْ يَمْلِكُ مِنَ اللَّهِ شَيْئًا إِنْ أَرَادَ أَنْ يُهْلِكَ الْمَسِيحَ ابْنَ مَرْيَمَ وَأُمَّهُ وَمَنْ فِي

الْأَرْضِ جَمِيعًا﴾ (المائدة: ۱۷)

”کہہ دیجیے کہ اگر وہ مسیح ابن مریم کو ان کی ماں کو اور جو کچھ زمین میں ہے سب کو ہلاک کرنا چاہے تو کون ہے جو اللہ پر کچھ اختیار رکھتا ہو۔“

پھر اہل کتاب کے دونوں گروہوں کا دعویٰ بیان کیا: ﴿نَحْنُ أَبْنَاؤُ اللَّهِ وَأَحِبَّاؤُهُ ط﴾ (المائدہ: ۱۸) لیکن یہ جو کچھ بیان ہوا ہے وہ یہود کے ان اوصاف جیسا نہیں ہے جو پہلے بیان ہو چکے ہیں، یعنی ان کا کتاب اللہ میں تحریف کرنا اور ان کے دلوں کا سخت ہونا، اور اسی لیے نصاریٰ کو خطاب کرتے وقت وہ ڈانٹ ڈپٹ اختیار نہیں کی گئی جو یہود کے بارے میں اختیار کی گئی کہ اللہ نے ان پر لعنت بھی بھیجی، ان پر ذلت بھی مسلط کی اور اپنا غضب بھی نازل کیا۔

اس لیے دوسری آیت میں پہلی آیت کے بالمقابل نرم لہجہ اختیار کیا گیا۔ ملاحظہ کیجیے کہ اس آیت میں ﴿يَا أَهْلَ الْكِتَابِ﴾ سے لے کر ﴿قَدْ جَاءَكُمْ بَشِيرٌ وَنَذِيرٌ﴾ تک ملائم لہجے میں خطاب کیا گیا ہے جو اس مقدمے سے مناسبت رکھتا ہے جو اس آیت سے قبل ذکر کیا گیا کہ جہاں نہ تحریف کرنے کا ذکر ہے نہ تبدیل کرنے کا۔ اور یوں یہ بات واضح ہو گئی کہ ہر آیت اپنے سیاق و سباق کے اعتبار سے اپنی جگہ پوری مناسبت رکھتی ہے اور اگر اس کا الٹ کیا جاتا تو وہ قطعاً غیر مناسب ہوتا۔ واللہ اعلم!

### (۸۵) آیت ۱:

﴿قُلْ فَمَنْ يَمْلِكُ مِنَ اللَّهِ شَيْئًا إِنْ أَرَادَ أَنْ يُهْلِكَ الْمَسِيحَ ابْنَ مَرْيَمَ وَأُمَّهُ وَمَنْ فِي الْأَرْضِ جَمِيعًا ط﴾

”کہہ دیجیے کہ اگر اللہ مسیح ابن مریم کو ان کی والدہ کو اور جو بھی زمین میں ہیں ان سب کو ہلاک کرنا چاہے تو کون ہے جو اللہ پر کچھ بھی اختیار رکھتا ہو؟“

اور سورۃ الفتح کی آیت ۱ میں ارشاد فرمایا:

﴿قُلْ فَمَنْ يَمْلِكُ لَكُمْ مِنَ اللَّهِ شَيْئًا إِنْ أَرَادَ بِكُمْ ضَرًّا أَوْ أَرَادَ بِكُمْ نَفْعًا ط﴾

”کہہ دیجیے کون ہے جو تم میں سے اللہ پر کچھ بھی اختیار رکھتا ہے اگر وہ تمہیں کچھ نقصان پہنچانا چاہے یا کوئی نفع پہنچانا چاہے؟“

سوال کرنے والا سوال کر سکتا ہے کہ سورۃ الفتح کی آیت میں ”لَكُمْ“ کا اضافہ ہے جو کہ سورۃ المائدہ کی آیت میں نہیں ہے، تو اس کی کیا وجہ ہے؟ اس کا جواب یہ ہو سکتا ہے، واللہ اعلم، کہ سورۃ المائدہ کی آیت میں عمومی خطاب ہے جس کا تقاضا ہے کہ اس کا اطلاق سب پر ہو، کسی مخصوص گروہ پر نہ ہو، اور سورۃ الفتح میں کچھ مخصوص لوگوں سے خطاب ہے، اس لیے جس چیز کو موضوع بنایا گیا ہے، وہ انہی کے ساتھ مخصوص ہونی چاہیے۔ اب ملاحظہ کیجیے کہ سورۃ المائدہ میں نصاریٰ سے خطاب تھا، ان کا یہ قول بتایا گیا:

﴿لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ ط﴾ (آیت ۱۷)

”بے شک ان لوگوں نے کفر کیا جنہوں نے کہا کہ اللہ ہی مسیح ابن مریم ہے۔“



پھر اللہ تعالیٰ نے اپنی عمومی قدرت کا یوں بیان کیا کہ اے محمد (ﷺ)! ان سے کہہ دو کہ اگر اللہ مسیح کو ان کی ماں کو؛ بلکہ تمام عالم کے لوگوں کو ہلاک کرنا چاہے تو کوئی ایسا ہے جو اللہ کے سامنے کچھ اختیار رکھتا ہو؟ اور یہ جو مثال دی گئی اس میں مسیح اور مریم کے بعد تمام خلاق کا ذکر کر کے اپنی عمومی قدرت کو واضح کر دیا؛ اس لیے یہاں کوئی ایسا لفظ لانا مناسب نہ تھا جس سے خصوصیت ظاہر ہوتی۔

اب رہی بات سورۃ الفتح کی مذکورہ آیت کی؛ تو وہاں ان لوگوں کا تذکرہ تھا جو غزوہ حدیبیہ میں شریک ہونے سے پیچھے رہ گئے تھے۔ اللہ تعالیٰ ارشاد فرماتے ہیں:

﴿سَيَقُولُ لَكَ الْمُخَلَّفُونَ مِنَ الْأَعْرَابِ شَغَلَتْنَا أَمْوَالُنَا وَأَهْلُونَا فَاسْتَغْفِرْ لَنَا﴾ (آیت ۱۱)

”بدوؤں میں سے وہ لوگ جو پیچھے کر دیے گئے تھے تم سے آ کر کہیں گے: ہم تو اپنے مال و متاع اور بچوں میں مشغول رہ گئے تھے، تو آپ ہمارے لیے مغفرت طلب کیجیے۔“

پھر اللہ تعالیٰ نے اپنے نبی (ﷺ) کو بتایا کہ ان پیچھے رہ جانے والوں کی زبانی باتیں ان کے دلوں سے مطابقت نہیں رکھتیں اور پھر یہ کہا کہ اے محمد (ﷺ)! ان سے کہہ دو: اے پیچھے رہ جانے والو! کیا اللہ کے سامنے کوئی کچھ بھی اختیار رکھتا ہے اگر وہ تمہیں نقصان پہنچانا چاہے یا نفع پہنچانا چاہے؟ تو یہاں خطاب ایک مخصوص گروہ سے ہے۔ نقصان یا نفع چاہے ہو چکا ہو یا ہونے والا ہو وہ انہی کے ساتھ تعلق رکھتا ہے؛ کوئی دوسرا گروہ مراد نہیں ہے اور اسی لیے ”لَكُمْ“ کہہ کر اس بات کو ان کے ساتھ خاص کر دیا گیا۔ تو ظاہر ہو گیا کہ ہر آیت اپنے اپنے مضمون کے ساتھ پوری مناسبت رکھتی ہے اور اگر اس کا الٹ ہوتا تو وہ قابل تصور نہ تھا۔ واللہ اعلم!

(۸۶) آیت ۱ کے اختتامی کلمات:

﴿وَلِلَّهِ مُلْكُ السَّمَوَاتِ وَالْأَرْضِ وَمَا بَيْنَهُمَا ۗ يَخْلُقُ مَا يَشَاءُ ۗ وَاللَّهُ عَلَىٰ كُلِّ شَيْءٍ

قَدِيرٌ ﴿۱۷﴾

”اور اللہ ہی کے لیے بادشاہت ہے زمین اور آسمان کی اور جو کچھ ان کے درمیان ہے وہ پیدا کرتا ہے جو چاہتا ہے اور اللہ ہر چیز پر قادر ہے۔“

اور پھر آیت ۱۸ میں ارشاد فرمایا:

﴿وَلِلَّهِ مُلْكُ السَّمَوَاتِ وَالْأَرْضِ وَمَا بَيْنَهُمَا ۗ وَإِلَيْهِ الْمَصِيرُ ﴿۱۸﴾

”اور اللہ ہی کے لیے بادشاہت ہے زمین اور آسمانوں کی اور جو کچھ ان کے درمیان ہے اور اسی کی طرف لوٹ کر جانا ہے۔“

یہاں یہ سوال پیدا ہوتا ہے کہ مضمون ایک ہی ہے لیکن پہلی آیت کا اختتام ﴿يَخْلُقُ مَا يَشَاءُ ۗ وَاللَّهُ عَلَىٰ كُلِّ شَيْءٍ قَدِيرٌ ﴿۱۷﴾ پر ہو رہا ہے اور دوسری آیت کا اختتام ﴿وَإِلَيْهِ الْمَصِيرُ ﴿۱۸﴾ پر ہو رہا ہے؛ تو اس کی کیا وجہ ہے؟ جواباً عرض ہے کہ پہلی آیت کے شروع میں اللہ تعالیٰ کی قدرت و عظمت کا بیان ہوا ہے اور اس ضمن میں کہا گیا کہ اگر وہ مسیح کو ان کی ماں کو اور دنیا جہان کے تمام لوگوں کو ہلاک کرنے پر نائل جائے تو کیا کوئی اللہ کے

سامنے ذرا سا بھی اختیار رکھتا ہے؟ اور پھر ﴿يَخْلُقُ مَا يَشَاءُ﴾ کہہ کر یہ بھی بتا دیا کہ اس کے سامنے کوئی طاقت کھڑی نہیں ہو سکتی، وہ جو چاہے کر سکتا ہے، اسے کوئی روکنے والا نہیں ہے، اور اسی بات کو دوسری جگہوں پر یوں ارشاد فرمایا:

﴿إِنْ يَشَاءُ يُذْهِبْكُمْ أَيُّهَا النَّاسُ وَيَأْتِ بِآخَرِينَ ط﴾ (النساء: ۱۳۳)  
 ”اگر وہ چاہے تو اے لوگو! تمہیں لے جائے اور دوسروں کو لے آئے۔“

اور پھر ارشاد فرمایا:

﴿إِنْ يَشَاءُ يُذْهِبْكُمْ وَيَأْتِ بِخَلْقٍ جَدِيدٍ﴾ (ابرهیم: ۱۹ و فاطر: ۱۶)  
 ”اگر وہ چاہے تو تمہیں لے جائے اور ایک نئی مخلوق کو لے آئے۔“

گویا یوں کہا جا رہا ہے کہ اگر وہ ان مذکورہ لوگوں کو ہلاک کرنا چاہے اور ان کی جگہ دوسروں کو لانا چاہے تو کوئی ہے جو اللہ کے سامنے ذرا سا بھی اختیار رکھتا ہو؟ اور پھر ﴿وَاللَّهُ عَلَىٰ كُلِّ شَيْءٍ قَدِيرٌ﴾ کہہ کر اللہ کی وسیع قدرت کی طرف اشارہ کر دیا۔

اب آئیے آیت ۱۸ کی طرف، وہاں پہلے یہود و نصاریٰ کا ذکر یوں ہوا ہے:

﴿وَقَالَتِ الْيَهُودُ وَالنَّصْرِيُّ نَحْنُ أَبْنَاءُ اللَّهِ وَأَحِبَّاؤُهُ ط قُلْ فَلِمَ يُعَذِّبُكُمْ بِذُنُوبِكُمْ ط بَلْ أَنْتُمْ بَشَرٌ مِّمَّنْ خَلَقَ ط يَغْفِرُ لِمَنْ يَشَاءُ وَيُعَذِّبُ مَنْ يَشَاءُ ط﴾

”اور یہود و نصاریٰ نے کہا کہ ہم اللہ کے بیٹے ہیں اور اس کے محبوب ہیں۔ کہہ دیجیے کہ پھر کیا وجہ ہے کہ وہ تمہیں تمہارے گناہوں کی پاداش میں سزا دے رہا ہے؟ نہیں! بلکہ تم اس کی مخلوقات میں سے بشر ہو۔ وہ جسے چاہتا ہے معاف کرتا ہے اور جسے چاہتا ہے عذاب دیتا ہے۔“

اور پھر ﴿وَالِيهِ الْمَصِيرُ﴾ کہہ کر بتا دیا کہ یہ مغفرت اور یہ عذاب کب ہوگا، یعنی اُس وقت جب اُس کے پاس واپسی ہوگی۔ تو اب واضح ہو گیا کہ دونوں آیتوں کا مقصود چونکہ الگ الگ تھا، اس لیے ان کا اختتام بھی مختلف ہوا۔ پہلی میں اللہ تعالیٰ کی عظمت و جبروت کو ظاہر کرنے کے لیے اس کی قدرتِ کاملہ کی طرف اشارہ ہوا اور دوسری میں اللہ تعالیٰ کی مغفرت اور عذاب دینے کو ظاہر کرنے کے لیے اس کی طرف لوٹنے کا اشارہ دیا گیا۔ اور یوں دونوں آیات کی مناسبت پورے طریقے سے واضح ہو گئی۔

(۸۷) آیت ۲۰:

﴿وَإِذْ قَالَ مُوسَىٰ لِقَوْمِهِ لِقَوْمِهِ اذْكُرُوا نِعْمَةَ اللَّهِ عَلَيْكُمْ إِذْ جَعَلَ فِيكُمْ أَنْبِيَاءَ وَجَعَلَكُمْ مُلُوكًا وَآتَاكُمْ مَا لَمْ يُوْتِ أَحَدًا مِّنَ الْعَالَمِينَ﴾

”اور جب موسیٰ نے اپنی قوم سے کہا: اے میری قوم! اپنے اوپر اللہ کی نعمت کو یاد کرو جب اس نے تم میں سے انبیاء بھیجے اور تم میں سے بادشاہ بنائے اور تمہیں وہ کچھ دیا جو اُس نے تمام جہانوں میں سے کسی اور کو نہیں دیا تھا۔“

اور پھر سورہ ابراہیم میں ارشاد فرمایا:

﴿وَإِذْ قَالَ مُوسَىٰ لِقَوْمِهِ اذْكُرُوا نِعْمَةَ اللَّهِ عَلَيْكُمْ إِذْ أَنْجَاكُمْ مِنْ آلِ فِرْعَوْنَ يَسُومُونَكُمْ سُوءَ الْعَذَابِ وَيَدَّبِّحُونَ أَبْنَاءَكُمْ وَيَسْتَحْيُونَ نِسَاءَكُمْ ۗ وَفِي ذَلِكُمْ بَلَاءٌ مِّنْ رَبِّكُمْ عَظِيمٌ ﴿٦﴾﴾

”اور جب موسیٰ نے اپنی قوم سے کہا: اپنے اوپر اللہ کی نعمت کو یاد کرو جب اُس نے تمہیں آلِ فرعون سے بچایا، جو تمہیں بُری طرح ایذا پہنچاتے تھے، تمہارے لڑکوں کو قتل کرتے تھے اور تمہاری لڑکیوں کو زندہ رکھتے تھے، اور اس میں تمہارے لیے بہت بڑی آزمائش تھی۔“

یہاں یہ سوال پیدا ہوتا ہے کہ سورہ المائدہ کی آیت میں ”يَا قَوْمِ“ کہہ کر ان سے خطاب کیا گیا، لیکن سورہ ابراہیم کی آیت میں انہیں مخاطب نہیں کیا گیا تو اس کی کیا وجہ ہے؟

اس کا جواب یہ ہے کہ سورہ المائدہ میں ان پر کیے گئے کئی احسانات کا ذکر ہے، جیسے یہ کہ ان میں نبی بھیجے گئے، ان میں بادشاہ بنائے گئے، انہیں وہ کچھ دیا گیا جو دوسروں کو نہیں دیا گیا، اور اس اندازِ مخاطب سے معلوم ہوتا ہے کہ اللہ تعالیٰ نے انہیں خصوصی اہمیت سے نوازا ہے۔ انہیں اگلی اور معاصر قوموں پر فضیلت دی گئی ہے، اور اسی خصوصیت کو ظاہر کرنے کے لیے انہیں ”يَا قَوْمِ“ کہہ کر خطاب کیا گیا کہ جس میں قربت اور فضیلت کا احساس ہوتا ہے۔

اس کے مقابلے میں سورہ ابراہیم میں صرف ایک بات کا ذکر ہے اور وہ ہے اس بات کی یاد دہانی کہ اللہ تعالیٰ نے کیسے انہیں فرعونوں کے ظلم و ستم سے نجات دلائی، وہ جو کہ ان کے بچوں کو تو قتل کر دیتے تھے لیکن ان کی بچیوں کو ذلت کا احساس دلانے کے لیے چھوڑ دیا کرتے تھے، اور اس وجہ سے یہاں صرف ان سے خطاب کیا گیا ہے، خصوصی طور پر انہیں ”يَا قَوْمِ“ کہہ کر پکارا نہیں گیا ہے۔ واللہ اعلم!



شُرک کی حقیقت، اقسام اور دور حاضر  
کے شُرک سے واقفیت کے لیے مطالعہ کیجئے

## حقیقت و اقسامِ شُرک

ڈاکٹر احمد رحمۃ اللہ علیہ

اشاعت خاص 100 روپے، اشاعت عام 60 روپے